



## П РА В И Л Н И К

за избори и отповикување на членови на регионалните одбори, Собранието, Претседател на Комората  
и другите органи на Комората

Скопје, март 2022 година



Бр. 02-302/6  
28.03. 2022 година

Врз основа на член 21 точка 13 и член 57 став 10 од Статутот на Стоматолошка Комора на Македонија (*Службен Весник на Република Северна Македонија бр. 118/2021*), Собранието на Стоматолошката комора на Македонија на седницата одржана на **25.03.2022 година** донесе

## **П Р А В И Л Н И К**

**за избори и отповикување на членови на регионалните одбори, Собранието,  
Претседател на Комората и другите органи на Комората**

### **I ОПШТИ ОДРЕДБИ**

#### **Член 1**

Со овој Правилник се уредува изборот, односно именувањето и условите за разрешување, односно отповикување на членови во регионалните одбори, делегатите на Собранието, Претседателот на Стоматолошката комора на Македонија (во понатамошен текст—Комора), постапките и начинот на работа и функционирање на Избирачките одбори, Регионалните одбори, Регионалната изборна комисија, Централната изборна комисија, Собранието на Комората, Претседателот на Комората и сите членови на Комората во својство на членови на органите и учесници на изборниот процес и одговорноста за примена на одредбите на овој Правилник.

#### **Член 2**

Докторите на стоматологија, членови на Комората, на непосредни, слободни и тајни избори со непосредно и тајно гласање, избираат членови во Регионалните одбори на Комората и делегати во Собранието на Комората.

Новоизбраните делегати со верифициран мандат во Собранието на Комората, од редот на своите членови избираат Претседател на Комората со тајно гласање.

#### **Член 3**

Доктор на стоматологија може да учествува во изборниот процес и да гласа доколку:

- е член на Комората и има важечка лиценца за работа до затварање на конечниот избирачки список во време на одржување на изборите;
- не е пензионер;
- не му е престанато членството во Комората согласно член 15 од Статутот на Комората и
- е запишан во конечниот избирачки список.

За избор на член на Регионален одбор и за делегат во Собранието, доктор на стоматологија може да гласа и да биде избран во Регионалниот одбор според местото на живеење.

### **II РАСПИШУВАЊЕ И ОДРЖУВАЊЕ НА ИЗБОРИТЕ**

#### **Член 4**

Изборите за делегати во Собранието, согласно член 19 став 8 од Статутот на Комората, ги распишува Претседателот на Комората, најдоцна 90 (деведесет) дена пред истекот на мандатот на

делегатите на Собранието, со одлука за распишување на избори. Одлуката за распишување на изборите задолжително се објавува на веб- страната на Комората.

Мандатот на членовите на Собранието и на органите и телата на Комората почнува да тече од завршувањето на изборно-конститутивната седница на Собранието.

Изборите ги подготвува и спроведува Централната изборна комисија на Стоматолошката комора на Македонија, која во рок од 24 часа по распишување на избори започнува со работа.

Централната изборна комисија, во рок од 15 работни дена, е должна да го објави списокот на активни членови на Комората (име и презиме и број на лиценца) на веб-страната на Комората и да изготви Роковник за спроведување на изборни дејствија за избори на членови во Регионалните одбори, делегати на Собранието и Претседател на Комората.

Изборите за членови на Регионалните одбори и изборите за делегати во Собранието на Комората се спроведуваат истовремено во сите Регионални одбори на Комората, со точно утврден датум од Централната изборна комисија, на предлог на Регионалните одбори.

### III ОРГАНИ ЗА СПРОВЕДУВАЊЕ НА ИЗБОРИТЕ И ОТПОВИКУВАЊЕТО

#### Член 5

Органи за спроведување на изборите се:

1. Централна изборна комисија (во понатамошниот текст ЦИК);
2. Регионални изборни комисији (во понатамошниот текст РИК) и
3. Избирачки одбори (во понатамошниот текст ИО).

#### Член 6

Органите за спроведување на изборите од член 5 на овој Правилник се формираат за определено подрачје:

1. **Централната изборна комисија** ја формира, избира и разрешува Собранието на Комората, на предлог на Претседателот на Комората, за подрачјето на сите регионални одбори, односно за подрачјето на цела територија на Република Северна Македонија.
2. **Регионална изборна комисија** се формира за подрачјето на еден регионален одбор и нејзините членови ги потврдува ЦИК на своја официјална седница, на предлог на Собирот на доктори на стоматологија на соодветниот регионален одбор.
3. **Избирачки одбори** се формираат за определено избирачко место, со одлука на Собир на доктори на стоматологија на соодветниот регионален одбор и нивните членови ги потврдува ЦИК на своја официјална седница, на предлог на Собирот на докторите на стоматологија на соодветниот регионалниот одбор.

#### Член 7

ЦИК е составена од пет члена и тоа: претседател и четири членови, со мандат од пет години.

РИК е составена од три члена и тоа: претседател и два члена, со мандат од пет години.

ИО е составен од три члена и тоа: претседател и два члена, со мандат од пет години.

ЦИК, РИК и ИО работат и одлучуваат доколку на седницата се присутни мнозинство членови од вкупниот број членови.

## Член 8

### 1. Централната изборна комисија ги има следните надлежности:

- 1) Согласно член 19 од Статутот на Комората ги подготвува и спроведува изборите и ја пропишува постапката за отповикувањето на членови во Регионалните одбори и делегатите во Собранието на Комората;
- 2) Врши техничка подготовка на изборите;
- 3) Донесува Роковник за спроведување на изборни дејствија за избори на членови во регионалните одбори, делегати на Собранието и Претседател на Комората;
- 4) Го става на јавен увид избирачкиот список;
- 5) По завршеното ажурирање на податоците на спроведениот јавен увид, го заклучува избирачкиот список кој станува конечен избирачки список;
- 6) Дава упатства на Собирите на докторите за текот на изборниот процес, како и на Регионалните изборни комисии и Избирачките одбори за прашања во врска со спроведувањето на изборите и отповикувањето;
- 7) Потврдува одлука на Собир на доктори на регион за формирање на избирачки одбори и опис на избирачки места;
- 8) Потврдува одлука на Собир на доктори на регион за избор на членови на регионалните изборни комисии и избирачки одбори и нивни членови;
- 9) Утврдува листи на предложени кандидати за членови во Регионалните одбори и делегати во Собранието;
- 10) Утврдува листи на кандидати за избор на Претседател на Комората;
- 11) Пропишува обрасци за спроведување на избори и отповикување;
- 12) Дава објаснувања за примена на одредбите на Статутот на Комората и овој Правилник за спроведување на изборите, при што задолжително во објаснувањето треба да е прецизно наведено за секој регионален одбор посебно што е неопходно за да се испочитува по однос на етничка, регионална и полова правична застапеност;
- 13) Го определува начинот на ракувањето и чувањето на изборниот материјал;
- 14) Со Роковник ги определува роковите во кои вклучените органи во изборниот процес треба да постапуваат;
- 15) Раководи со гласањето на изборите и отповикувањето, обезбедува законитост, непосредност и тајност на гласањето и било кој од нејзините членови може да присуствува на секое избирачко место каде се спроведува гласањето;
- 16) Ги сумира резултатите од изборите врз основа извештаите на регионалните изборните комисии;
- 17) Поднесува извештај до Верификациона комисија на Собранието на Комората за резултатите од гласањето за избор на членови во регионалните одбори и Собранието на Комората и
- 18) Го организира изборот на Претседател на Комората, согласно член 35 од Статутот на Комората и член 15,16,17,18,19 и 20 од Деловникот за работа на Собранието на Комората и одредбите од овој Правилник.

### 2. Регионалната изборна комисија ги има следните надлежности:

- 1) Се грижи за законско спроведување на изборите за членови на регионални одбори и делегати во Собранието на Комората;
- 2) Ги утврдува, односно ги сумира резултатите од гласањето добиени од Избирачките одбори, доколку истите се формирани и истите ги доставува до ЦИК;
- 3) Поднесува писмен извештај за спроведените избори до ЦИК;

- 4) Во регионалните одбори каде е формирано само едно избирачко место, ја извршува функцијата на Избирачки одбор и
  - 5) Врши други работи утврдени со овој Правилник.
- 3. Избирачкиот одбор:**
- 1) Се формира со одлука на Собир на доктори на стоматологија на регионален одбор;
  - 2) Составот на одборот се предлага на Собирот на доктори, а го потврдува ЦИК на Комората;
  - 3) Се грижи за законско спроведување на изборите за подрачјето/општината за кој е формиран;
  - 4) По завршување на времето определено за гласањето материјалот од гласањето го доставува до РИК за понатамошна обработка.

#### **IV ИЗБОРНИ ЕДИНИЦИ**

##### **Член 9**

Изборната единица за избор на членови во регионалните одбори и делегати на Собранието на Стоматолошката комора на Македонија ја сочинуваат докторите на стоматологија, членови на Комората, определени со член 3 од овој Правилник.

Секој регионален одбор определен со Статутот на Комората претставува посебна изборна единица.

#### **V ПРЕДЛАГАЊЕ И УТВРДУВАЊЕ НА КАНДИДАТИ ЗА ЧЛЕНОВИ ВО РЕГИОНАЛНИТЕ ОДБОРИ, ДЕЛЕГАТИ ВО СОБРАНИЕТО И ЗА ПРЕТСЕДАТЕЛ НА СТОМАТОЛОШКАТА КОМОРА НА МАКЕДОНИЈА**

##### **1. Предлагање и утврдување на кандидати за членови во регионалните одбори и за делегати во Собранието**

##### **Член 10**

Регионалните одбори на Комората го претставуваат и организираат севкупното членство на докторите на стоматологија од една или повеќе општини.

Членовите на Комората се организираат во регионални одбори според местото на живеење, без разлика дали се вработени или не.

##### **Член 11**

Регионалните одбори се состојат од пет члена и тоа: претседател, заменик - претседател, секретар и двајца членови.

За претседател на регионалниот одбор е избран кандидатот кој добил најмногу гласови од сите предложени доктори за членови на регионалниот одбор.

За заменик-претседател на регионалниот одбор е избран кандидатот кој бил втор по број на гласови од сите предложени доктори на стоматологија за членови на регионалниот одбор, додека за секретар е избран кандидатот кој бил трет по број на гласови од сите предложени доктори за членови на регионалниот одбор.

Кандидатите кои биле четврти и петти по број на гласови од сите предложени доктори за членови на регионалниот одбор, се сметаат за избрани членови на регионалниот одбор.

При изборот на членови на регионалните одбори треба да се имаат предвид личните квалитети на поединецот, соодветната регионална застапеност на сите стоматолошки професионални профили, половата и етничката застапеност на членовите на Комората, при што се применува принципот на соодветна и правична застапеност на сите заедници во Република Северна Македонија.

#### **Член 12**

За член на Регионален одбор може да биде предложен доктор на стоматологија доколку:

- ги исполнува условите утврдени со член 57 од Статутот на Комората;
- не му е престанато членство во Комората согласно член 15 од Статутот на Комората;
- има важечка лиценца за работа издадена од Стоматолошката комора на Македонија и
- не му е изречена мерка привремено или трајно одземање на лиценцата за работа или било која друга дисциплинска мерка од Судот на честа на Комората, најмалку две години пред денот на распишување на изборите.

При предлагањето на членови на органите на Комората, треба да се имаат предвид личните квалитети на поединецот, соодветната застапеност на сите стоматолошки професионални профили, регионалната, половата и етничката застапеност на членовите на Комората, при што се применува принципот на соодветна и правична застапеност на сите заедници во Република Северна Македонија.

#### **Член 13**

Членови на Регионалните одбори се предлагаат на Собир на доктори на стоматологија - членови на Комората за определен регион, кој се одржува не порано од 30-от календарски ден од денот на донесување на одлуката за распишување на изборите.

Собирот на доктори на регионот го води претседателот на регионалниот одбор од тековниот мандатен период или лице определено од ЦИК, доколку претседателот на регионалниот одбор не го закаже или од друга причина не може да го води собирот и кој по отварањето на седницата предлага избор на записничар.

На собирот на доктори во РО може да учествуваат само доктори на стоматологија запишани во конечниот избирачки список, како и овластен претставник на ЦИК.

Лицето кое го води Собирот од став 2 на овој член е должно со официјален записник во име на регионалниот одбор од овластениот претставник на ЦИК, пред почетокот на Собирот на доктори, да го подигне конечниот список на членови на Комората за соодветниот регионален одбор и унифицираните документи за одржување на Собирот (пр. упатство за одржување на Собирот на доктори, листа за евидентирање на присутни доктори, бланко изјави за прифаќање на кандидатура, бланко записник за потписи на сите присутни членови на РО со место за потпис на овластеното лице и печат на Регионалниот одбор кое ќе го води Собирот на РО итн).

Предлагањето на кандидати за членови во регионалните одбори и за делегати во Собранието на Комората се врши јавно, согласно член 3 од овој Правилник.

Секој доктор на стоматологија од подрачјето на регионалниот одбор, може да биде предложен или сам да се предложи за член на регионален одбор, односно за делегат во Собранието на Комората доколку ги исполнува условите утврдени од член 57 од Статутот на Комората и член 12 од овој Правилник.

Собирот на доктори задолжително утврдува 2 (два) кандидати повеќе за избор од бројот на

членови на Регионалниот одбор, односно Собирот на доктори предлага листа од 7 (седум) кандидати и е должен при утврдување на листите да ги почитува одредбите на член 17 став 2 од Статутот на Комората, како и член 16 од овој Правилник согласно упатствата од ЦИК.

Доколку има повеќе кандидати од предвидениот број од 7 (седум) кандидати, присутните доктори на собирот на регионалниот одбор со јавно гласање се изјаснуваат за секој кандидат поединечно, по што докторите кои ќе добијат најмногу гласови стануваат кандидати за членови на Регионалниот одбор.

Предложените кандидати за членови во регионалните одбори и за делегати во Собранието на Комората задолжително треба да се присутни на Собирот на доктори и доколку бидат избрани за кандидати по завршување на Собирот да пополнат изјава за прифаќање на кандидатурата.

Листата на предложени кандидати, собирот на доктори на регион, заедно со останатите материјали (изјави за прифаќање на кандидатура, записник со потписи на сите присутни членови на РО со потпис на овластеното лице и печат на Регионалниот одбор итн.) ја доставува до овластениот претставник на ЦИК, кој е присутен на Собирот, по која ја продолжува постапката за кандидирање на кандидати за членови на регионалните одбори и делегати во Собранието на Комората.

#### **Член 14**

Собирот на доктори на регион на седницата на која се предлагаат кандидати за членови на регионалниот одбор, утврдува и предлози на членови на регионалната изборна комисија и членови на избирачките одбори и истите ги доставува до ЦИК.

Во случај во определен регион да биде определено едно избирачко место, тогаш не се даваат предлози за членови на избирачки одбор и не се формира избирачки одбор, туку само се даваат предлози за членови на РИК која ќе ја врши функцијата на Избирачкиот одбор.

#### **Член 15**

Предложениот кандидат кој ќе ја прифати кандидатурата за член на Регионален одбор, односно за делегат во Собранието, по пополнување на изјавата за прифаќање на кандидатурата по завршување на Собирот, најдоцна во рок од 48 часа од денот на завршување на собирот на кој е предложен за кандидат, до ЦИК доставува кратка лична биографија (CV) по електронски пат на официјалниот е-маил на ЦИК.

Доколку некој кандидат достави кандидатура по истекот на рокот од став 1 на овој член, истата нема да биде земена предвид и ЦИК со заклучок ќе ја отфрли како ненавремена.

#### **Член 16**

Собранието на Комората е највисок орган на управување и одлучување на Комората.

Собранието го избираат членовите на комората на непосредни, слободни и тајни избори и е составено од 51 делегат, со мандат од 5 години.

Делегатите на Собранието се избираат од редот на членовите на Комората организирани во регионални одбори, според местото на живеење, согласно одредбите од член 57 од Статутот на Комората.

При кандидирање и избирање на членови на органите на Комората треба да се имаат во предвид личните квалитети на поединецот, етничката, регионалната и половата застапеност на членовите на Комората, при што се применува принципот на соодветна и правична застапеност на сите заедници во Република Северна Македонија, согласно со законите.

Секој регионален одбор претставува посебна изборна единица.

Бројот и подрачјата кои ги опфаќаат Регионални одбори се уредени со член 54 од Статут на Комората и од секој од утврдените Регионални одбори се делегираат членови во Собранието на Комората (најмногу пет), почитувајќи ја регионалната, етничката и половата застапеност, а во регионите кои се составени од повеќе општини задолжително се почитува и застапеноста на делегатите од помалите општини, и тоа:

1. **Регионален одбор Делчево**, за подрачјето на општините: Делчево, Берово, Пехчево, Македонска Каменица – 1 делегат,
2. **Регионален одбор Битола**, за подрачјето на општините: Битола, Могила, Новаци, Ресен и Демир Хисар – 5 делегати, од кои поради принципот на правична застапеност, еден делегат задолжително е од Могила, Новаци, Ресен или Демир Хисар;
3. **Регионален одбор Велес**, за подрачјето на општините: Велес, Градско и Чашка – 1 делегат;
4. **Регионален одбор Гевгелија**, за подрачјето на општините: Гевгелија, Дојран, Валандово и Богданци – 1 делегат;
5. **Регионален одбор Гостивар**, за подрачјето на општините: Гостивар, Врапчиште, Маврово и Ростуша, Дебар и Центар Жупа - 4 делегати, а поради принципот на правична застапеност, еден делегат задолжително е од Врапчиште, Маврово и Ростуша, Дебар или Центар Жупа и еден делегат задолжително е од недоминантно неалбанско членство;
6. **Регионален одбор Кавадарци**, за подрачјето на општините: Кавадарци, Росоман, Неготино и Демир Капија – 2 делегати, од кои поради принципот на правична застапеност еден делегат задолжително е од Росоман, Неготино или Демир Капија;
7. **Регионален одбор Кичево**, за подрачјето на општина Кичево – 2 делегати, од кои поради правична застапеност по еден делегат задолжително е од македонско и еден делегат од албанско членство;
8. **Регионален одбор Кочани**, за подрачјето на општините: Кочани, Винаца, Зрновци и Чешиново - Облешево – 1 делегат;
9. **Регионален одбор Куманово**, за подрачјето на општините: Куманово, Крива Паланка, Кратово, Ранковце, Старо Нагоричане и Липково – 4 делегати, од кои поради принципот на правична застапеност, еден делегат задолжително е од Крива Паланка, Кратово, Ранковце или Старо Нагоричане и еден делегат задолжително е од недоминантно албанско членство;
10. **Регионален одбор Охрид**, за подрачјето на општините: Охрид и Дебарца – 2 делегати;
11. **Регионален одбор Прилеп**, за подрачјето на општините: Прилеп, Долнени, Кривогаштани, Крушево и Македонски Брод – 3 делегати, од кои поради принципот на правична застапеност, еден делегат задолжително е од Долнени, Кривогаштани, Крушево или Македонски Брод;
12. **Регионален одбор Струга**, за подрачјето на општините: Струга и Вевчани – 2 делегати, од кои поради принципот на правична застапеност, еден делегат е од македонско и еден од албанско членство;
13. **Регионален одбор Струмица**, за подрачјето на општините: Струмица, Василево, Босилово и Ново Село – 2 делегати;
14. **Регионален одбор Тетово**, за подрачјето на општините: Тетово, Боговиње, Брвеница, Желино, Јегуновце и Теарце – 5 делегати, од кои поради принципот на правична застапеност, еден делегат е од недоминантно неалбанско членство;
15. **Регионален одбор Штип**, за подрачјето на општините: Штип, Радовиш и Конче – 2 делегати, од кои поради принципот на правична застапеност, еден делегат задолжително е од Радовиш или Конче;
16. **Регионален одбор Центар**, за подрачјето на општина Центар – 2 делегати;



17. **Регионален одбор Карпош**, за подрачјето на општините: Карпош, Ѓорче Петров и Сарај – 3 делегати, од кои поради принципот на правична застапеност, еден делегат задолжително е од недоминантното албанско членство;
18. **Регионален одбор Кисела Вода**, за подрачјето на општините: Кисела Вода, Сопиште, Студеничани и Зелениково – 2 делегати;
19. **Регионален одбор Аеродром**, за подрачјето на општина Аеродром – 2 делегати;
20. **Регионален одбор Гази Баба**, за подрачјето на општините: Гази Баба, Илинден, Петровец и Арачиново - 2 делегати;
21. **Регионален одбор Чаир**, за подрачјето на општините: Чаир, Бутел, Шуто Оризари и Чучер-Сандево – 2 делегати, од кои еден делегат задолжително е од недоминантното неалбанско членство, поради принципот на правична застапеност;
22. **Регионален одбор Свети Николе**, за подрачјето на општините: Свети Николе, Лозово и Пробиштип - 1 делегат.

## **2. Предлагање и утврдување на кандидати за претседател на Стоматолошката комора на Македонија**

### **Член 17**

Предлагање на кандидати за Претседател на Комората и избирањето на Претседател на Комората е утврдено со член 35 од Статутот на Комората и член 15-21 од Деловникот за работа на Собранието на Комората.

Овластени предлагачи на кандидат за Претседател на Комората може да бидат најмалку три Регионални одбори, после верификацијата на нивните мандати или најмалку 20 (дваесет) делегати на новиот собраниски состав, после верификација на нивните мандати.

### **Член 18**

Предлогот за кандидат за Претседател на Комората даден од страна на регионалните одбори мора да биде утврден на официјален состанок на регионалниот одбор по верификација на мандатот на неговите членови, кој се одржува најдоцна 10 дена по конституирањето на новиот состав на Собранието на Комората.

Секој Регионален одбор може да предложи само еден кандидат за Претседател на Комората.

Регионалните одбори своите предлози ги доставуваат со записник во оригинал, потпишан од сите присутни членови на одборот од одржаниот официјален состанок до ЦИК.

Записникот од Регионалниот одбор од седницата од став 3 задолжително треба да го содржи и официјалниот печат на Регионалниот одбор.

### **Член 19**

ЦИК утврдува Листата на кандидати, по азбучен ред, која содржи: име и презиме на секој кандидат, со означување на Регионалниот одбор каде што членува, установата во која е вработен и бројот на лиценца.

## **VI. СПРОВЕДУВАЊЕ НА ИЗБОРИТЕ ЗА ЧЛЕНОВИ ВО ОДБОРИТЕ И СОБРАНИЕТО НА СТОМАТОЛОШКАТА КОМОРА НА МАКЕДОНИЈА.**

### **Избирачки список**

#### **Член 20**

Избирачкиот список е акт во кој се запишуваат сите доктори на стоматологија, членови на Комората, на кои не им престанало членството во Комората согласно член 15 од Статутот, кои имаат важечка лиценца за работа, не се пензионери и ги ажурирале своите податоци во соодветниот рок.

Избирачкиот список содржи број на членови на Комората по региони кои имаат право на глас, со име и презиме и број на лиценца, согласно одредбите од Статутот и овој Правилник,

Во периодот од 30 (триесет) дена по распишување на изборите, ЦИК го става на јавен увид избирачкиот список, со цел секој член на Комората да изврши увид во избирачкиот список и доколку има разлика или промена во податоците или не се запишани во избирачкиот список, а има право на глас, членот на Комората е должен да изврши промена односно ажурирање на податоците преку мобилната апликација на Комората и за истото Стучната служба на Комората ја известува ЦИК.

Регионалните одбори се должни да ги известат членовите во својот регион за увидот во избирачкиот список, неговата важност и одредбите од претходниот став, а ЦИК е должна истото да го објави со соопштение на веб-страницата на Комората.

### **Конечен избирачки список**

#### **Член 21**

Избирачки список, по истекувањето на рокот од став 4 на овој член, се заклучува од страна на ЦИК, со што станува конечен избирачки список и истиот се употребува за одржување на Собирите на доктори на региони и изборите за членови на Регионалните одбори и делегати во Собранието на Комората.

На членовите на Комората кои пристапиле да гласаат, а притоа нема да им се поклопат податоците од личниот документ за идентификација (лична карта или пасош), единствениот бар-код од мобилната апликација на Комората и лиценцата, со податоците од конечниот избирачки список или не се запишани во истиот, нема да можат да гласаат.

### **Избирачки места и изборен материјал**

#### **Член 22**

Гласањето за избор на членови на регионални одбори и делегати во Собранието на Комората се врши на избирачките места определени од ЦИК, на предлог на соодветната регионална изборна комисија.

Секое избирачко место има реден број.

Централната изборна комисија преку веб-страницата на Комората и во два од дневните весници (македонски и албански) кои се дистрибуираат на територијата на целата држава, ќе објави:

- кои избирачки места се определени, со назначување на кое место ќе се гласа според местото на живеење на членовите на Комората;
- датум и времето на гласање и
- документи кои се потребни при гласање.

Доколку со одлука на Собир на доктори на соодветен регион се определи дополнително избирачко место под надлежност на соодветниот избирачки одбор, ЦИК и за дополнителното определеното избирачко место ќе постапи како во став (3) од овој член.

За секое избирачко место се определува и посебна просторија.

### **Член 23**

ЦИК е должна навремено да го подготви материјалот за гласање, потребниот број кутии за гласање, гласачките ливчиња, конечен избирачкиот список за избирачкото место, образец на записник за работа и друг материјал потребен за спроведување на гласањето.

На РИК од страна на ЦИК и се предаваат толкав број гласачки ливчиња колку што има избирачи на избирачките места кои ги покрива таа Регионална изборна комисија, според изводот од избирачкиот список.

Целокупниот гласачки материјал РИК го подигнува од ЦИК најрано 24 часа пред почеток на изборите и тоа: конечен избирачки список на РО, гласачки кутии запечатени и обележани со логото на Комората, гласачки ливчиња со логото на Комората, реден број запишан само на кочанот на гласачкото ливче, упатство за одржување на избори и начин на гласање, коверти за неважечки, важечки и неискористени ливчиња.

Доколку во Регионалниот одбор има повеќе избирачки места, РИК е должна да го предаде гласачкиот материјал за соодветното избирачко место на соодветниот избирачки одбор.

## **Гласање**

### **Член 24**

Гласањето се врши лично и непосредно со важечки документ за лична идентификација (лична карта или пасош) и прикажување на единствениот бар-код од мобилната апликација на Комората.

Гласањето се врши со гласачки ливчиња.

Гласањето е тајно.

### **Член 25**

Гласачкото ливче за избор на членови на регионални одбори и делегати во Собранието содржи:

- 1) Означување на изборната единица, односно регионот во кој се врши изборот;
- 2) Означување на бројот на кандидатите што се избираат во изборната единица за членови на регионалниот одбор и бројот на кандидатите што се избираат во изборна единица за делегати во собранието;
- 3) Име и презиме на кандидатите предложени за членови на регионален одбор, односно за делегати во Собранието;
- 4) Сериски број (означен само на кочанот од гласачкото ливче) и
- 5) Печат на Комората.

Пред името на секој кандидат се става реден број.

#### **Член 26**

Се гласа само за кандидатите наведени во гласачкото ливче поединечно и најмногу за онолку кандидати колку што се избираат делегати во Собранието на Комората од соодветниот регион.

Пред гласањето секој член на Комората се идентификува со лична карта или пасош и го прикажува единствениот бар-код од мобилната апликација на Комората, а во моментот на добивање на гласачкото ливче, става своерачен потпис покрај своето име и презиме на избирачкиот список.

Гласачкото ливче се пополнува така што се заокружува редниот број пред името на кандидатот за кој се гласа.

#### **Член 27**

За неважечко се смета гласачкото ливче на кој е заокружен редниот број пред имињата на повеќе кандидати отколку што треба да се изберат делегати во Собранието од соодветниот регион; гласачкото ливче на кое се внесени и заокружени нови имиња; непополнето гласачко ливче, како и гласачко ливче што е пополнето така што со сигурност не може да се утврди за кои кандидати избирачот гласал.

За важечко се смета она гласачко ливче од кое на сигурен и недвосмислен начин може да се утврди за кој кандидат гласал избирачот.

За важечко се смета она гласачко ливче доколку избирачот гласал за помал број на кандидати отколку што се избира делегати во Собранието на Комората од соодветниот регион.

#### **Член 28**

Гласањето трае непрекинато од 10:00 до 15:00 часот.

Доколку со одлука на Собир на доктори на соодветен регион постои дополнително избирачко место под надлежност на соодветен избирачки одбор согласно член 8 од овој Правилник, гласањето на истото трае непрекинато од 10:00 до 14:00 часот, по што истото се затвора и гласачкиот материјал од страна на Избирачкиот одбор се предава во целост на Регионалната изборна комисија најдоцна до 15:00 часот, до моментот на затварање на гласањето под надлежност на Регионалната изборна комисија.

Во 15:00 часот избирачкото место под надлежност на РИК се затвора, но на избирачите кои се затекнале на избирачкото место ќе им се овозможи да гласаат.

Избирачкото место на кое гласале сите избирачи запишани во избирачкиот список може да се затвори и пред истекот на рокот од став 1 на овој член.

#### **Член 29**

За сето време на гласање на избирачките места мора да бидат присутни сите членови на Избирачкиот одбор.

Членовите на Избирачките одбори се одговорни за легално спроведување на изборите на соодветното избирачко место, а членовите на Регионалната изборна комисија за легално спроведување на изборите на подрачјето на еден регион, односно една изборна единица.

Членовите на Регионалната изборна комисија за време на гласањето вршат контрола и надзор за начинот на спроведување на изборите на повеќе или на сите избирачки места.

Регионалната изборна комисија односно Избирачкиот одбор се грижат за одржување на редот и мирот на избирачкото место, но и за давање насоки како треба да се спроведуваат изборите според одредбите на Статутот и овој Правилник.

### Член 30

Членовите на Избирачкиот одбор проверуваат дали избирачот кој пристапил да гласа е запишан во конечниот избирачкиот список.

Доколку избирачот не е запишан во единствениот избирачки список не може да се допишува или додава во списокот и не му се дозволува да гласа.

### Член 31

На избирачките места се поставуваат кутии за гласање за избор на членови на Регионален одбор, односно за избор на делегати во Собранието на Комората.

### Утврдување на резултатите од гласањето на избирачките места

### Член 32

По завршувањето на гласањето и по пристигнување на гласачките материјали од сите избирачки места во регионот, РИК веднаш започнува со утврдувањето на резултатите од гласањето.

По завршување на времето определено за гласање и затварање на гласачкото место, за време на пребројување на гласовите дозволно е присуство само на членовите на РИК и Избирачките одбори и кандидатите кои се наоѓаат на Листата за гласање, доколку сакаат да присуствуваат.

Резултатите од гласањето се утврдуваат на тој начин што прво се пребројуваат неупотребените гласачки ливчиња и се ставаат во посебен плик. Потоа врз основа на избирачкиот список се утврдува вкупниот број избирачи кои гласале и се пристапува кон отварање на кутиите за гласање и пребројување на гласовите.

По завршеното пребројување на гласовите се утврдува колку гласови добил секој кандидат.

На крај се пребројува колку гласачки ливчиња се неважечки.

### Член 33

За својата работа РИК води записник во кој се внесува: број на избирачите што гласале, број на неважечките гласачки ливчиња, име и презиме на секој кандидат со назначување колку гласови добил секој од нив и име и презиме на избраниот кандидат.

Регионалната изборна комисија го проверува целокупниот материјал доставен од Избирачките одбори и констатира дали она што е наведено во записникот од Избирачкиот одбор соодветствува со доставениот избирачки материјал.

Кога ќе се утврдат резултатите од гласањето, во записникот ќе се внесат: бројот на избирачите, бројот на избирачите кои гласале и колку вкупно гласови добил секој кандидат за член на Регионален одбор, односно за делегат во Собранието и број на неважечки гласачки ливчиња.

Во записникот се внесуваат сите околности и факти кои се од значење за гласањето, како и забелешки и најави за поднесување на приговор поради неправилност/и од присутните членови на Избирачките одбори и присутни кандидати за делегати.

Доколку во записникот има најава за поднесување на приговор од член на Избирачки одбор или кандидат за делегат, подносителот на приговорот има право на копија или слика на оригиналниот записник.

Секој член на Изборната комисија може да даде свои забелешки кои се внесуваат во записникот.

Записникот го потпишуваат сите членови на Регионалната изборна комисија, како и подносителот на приговорот/забелешката.

#### **Член 34**

РИК задолжително најдоцна до 19:00 часот на денот на изборите, во рок од 4 часа од затворање на гласачкото место, на официјалната е-маил адреса на ЦИК ги праќаат првичните, неофицијални резултати од гласањето.

Записникот заедно со другиот изборен материјал, Изборната комисија во рок од 24 часа од затворањето на избирачкото место е должна да го достави до ЦИК.

#### **Утврдување на резултатите од изборот**

#### **Член 35**

Врз основа на резултатите од гласањето на сите избирачки места и согласно одредбите од овој Правилник, Регионалната изборна комисија ги утврдува резултатите од изборот за членови во регионалните одбори и за делегати во Собранието на Комората од соодветниот регион.

#### **Член 36**

Кога два кандидати имаат добиено еднаков број гласови, оној кандидат кој има поголем стаж во Комората станува член на Регионалниот одбор и делегат во Собранието, а доколку кандидатите кои имаат еднаков број на гласови се со еднаков стаж во Комората, член на регионалниот одбор станува кандидатот со повеќе стаж како доктор на стоматологија, што се утврдува со уверение за положен стручен испит.

Резултатите од изборите за членови на Регионалните одбори и делегати во Собранието на Комората ги утврдува ЦИК врз основа на резултатите од гласањето во сите изборни единици.

ЦИК ги утврдува резултатите од гласањето во рок определен со Роковникот и за тоа составува записник.

Кога ЦИК ќе ги утврди резултатите од гласањето, должна е да ги објави, и тоа:

- 1) број на запишаните избирачи по изборни единици;
- 2) бројот на избирачи кои гласале во секоја изборна единица (процент на излезност);
- 3) колку гласови добил секој кандидат поединечно во изборната единица;
- 4) колку има неважечки гласачки ливчиња во секоја изборна единица и
- 5) име и презиме на кандидатите кои се избрани за членови на Регионален одбор, односно избрани делегати во секоја изборна единица.

Објавување на резултатите се врши со достава на известување од ЦИК до Изборните комисии и одбори како и до претседателите на Регионалните одбори.

Резултатите се објавуваат и на веб-страницата на Комората.

#### **Член 37**

Приговор поради неправилност во постапката за избор може да поднесе секој избирач за својата изборна единица како и секој кандидат за член на Регионален одбор односно делегат во Собранието на Комората.

Приговорот од став 1 на овој член се поднесува во рок од 24 часа по завршување на гласањето, во електронска или писмена форма и особено содржи:

- име, презиме, адреса, моб.тел.број, е-маил и својство на подносителот на приговорот односно дали е тој избирач или кандидат во изборниот процес;
- опис на дејствијата со кои е повреден изборниот процес како и посочување на одговорно лице или орган кој истото го сторил;
- наведување на повредените одредби од овој Правилник со поврзување на истите со конкретните сторени дејствија;
- наведување на докази и нивно приложување кон самиот текст на приговорот;
- своерачно испишани име, презиме и потпис на подносителот на приговорот и
- копија од Записникот од член 40, во кој се наведени дејствијата за повреда.

ЦИК е должна да донесе решение по приговорот во рок од 48 часа од истекот на рокот од став 2 на овој член.

ЦИК ќе го разгледува приговорот само доколку истиот е најавен и е дел од официјалниот записник на РИК по завршените избори и кој е навремено доставен до ЦИК.

### **Член 38**

ЦИК, поднесениот приговор од овластен подносител од член 37 став 1 на овој Правилник, може со решение:

- да го усвои;
- да го отфрли како ненавремен, нецелосен или недозволен или
- да го одбие приговорот како неоснован и да ги потврди резултатите од изборите.

Доколку ЦИК во решавањето на приговорот од член 37 од овој Правилник утврди дека имало неправилности кои имаат влијание на резултатите на изборите, со решение ќе го усвои приговор и ќе ги поништи дејствијата во постапката за избор на членови на РО во соодветниот регион и ќе закаже нов датум за одржување на избори за изборот за членови во Регионалните одбори и делегати во Собранието од соодветниот регион, во рок кој не е пократок од 10 (десет) и подолг од 21 (дваесет и еден) календарски ден од денот на донесување на решението од страна на ЦИК.

Приговорот е ненавремен, доколку не е доставен во рокот утврден во член 37 став 2 од овој Правилник.

Приговорот е недопуштен кога предметот на приговорот не се однесува на акт или дејствие во врска со спроведување на изборите и гласањето, или е поднесен од страна на неовластено лице или подносителот на приговорот не доставил акт против кој се поднесува приговорот.

Приговорот ќе се отфрли како нецелосен кога не ги содржи елементите од член 37 став 2 од овој Правилник или не е јасен, и тоа откако ќе се утврди дека подносителот не постапил согласно известувањето од ЦИК со кое бил упатен во рок од 5 дена од денот на приемот на известувањето да го дополни или појасни приговорот.

Ако приговорот се однесува на прашања за кои ЦИК не е надлежна да постапува, во решението со кое се отфрла приговорот како недопуштен, странката се упатува на надлежен орган.

Доколку вкупниот број на гласачи во избирачкото место во однос на вкупниот број излезени гласачи во изборната единица и добиените гласови на секој од предложените кандидати, не влијае на конечниот исход од изборите, повторување на изборите на соодветното избирачко место нема да се спроведе.

### **Член 39**

Решенијата на Централната изборна комисија од членот 38 од овој правилник се конечни и против истите заинтересираните лица немаат право на правен лек.

#### **Член 40**

На избраните членови во Регионалните одбори и избрани делегати во Собранието, ЦИК им издава уверение за изборот.

### **VII СПРОВЕДУВАЊЕ НА ИЗБОРИТЕ ЗА ПРЕТСЕДАТЕЛ НА СТОМАТОЛОШКАТА КОМОРА НА МАКЕДОНИЈА**

#### **Член 41**

Претседателот на Комората го избира Собранието на Комората од редот на своите членови согласно член 35 од Статутот на Комората.

### **VIII ПРЕСТАНУВАЊЕ НА МАНДАТ, ОТПОВИКУВАЊЕ И РАЗРЕШУВАЊЕ НА ПРЕТСЕДАТЕЛОТ НА КОМОРАТА, ЧЛЕНОВИ НА РЕГИОНАЛНИ ОДБОРИ И ДЕЛЕГАТИ ВО СОБРАНИЕТО**

#### **Член 42**

Со престанок на членството во Комората, согласно условите наведени во член 15 од Статутот на Комората, на членот му престануваат и сите права, должности и активности во Комората.

#### **Член 43**

Постапката за престанок на мандат, отповикување и разрешување на Претседателот на Комората е утврдена и се одвива согласно член 15 и член 37 од Статутот на Комората.

Предлог за разрешување на Претседателот на Комората до Собранието може да поднесат најмалку 20 (дваесет) делегати на Собранието или најмалку три Регионални одбори.

Претседателот на Комората може да биде отповикан со мнозинство гласови од вкупниот број делегати во Собранието, со тајно гласање.

#### **Член 44**

На членот на Регионален одбор мандатот му престанува пред истекот на времето за кое е избран доколку го изгуби членството во Комората согласно член 15 од Статутот на Комората.

Престанок на мандатот на делегатот во Собрание со верифициран мандат е утврдено согласно член 20 од Статутот на Комората и согласно член 46 од Деловникот за работа на Собранието на Комората.

#### **Член 45**

Во случај на настапување на условите од член 44 на овој Правилник, за спроведување на избори за пополнување на испразнето место член во Регионален одбор, се применуваат одредбите на овој Правилник кои се однесуваат на редовните избори за членови на Регионални одбори и делегати во Собранието.

Во случај на настапување на условите од член 44 на овој Правилник, предвремените избори за членови на Регионални одбори нема да се распишат ако до редовните избори за членови на регионални одбори и делегати во Собранието на Комората има помалку од шест месеци.

Во случај на настапување на условите од член 44 на овој Правилник, за нов делегат во Собранието на Комората на место на делегатот чиј мандат престанал стапува следниот член од Регионалниот одбор кој имал најголем број на гласови на последните одржани избори.



Доколку бројот на делегати од определен регион се исцрпи односно сите членови од соодветниот Регионален одбор станат делегати во Собранието, се постапува согласно ставот 1 на овој член.

#### Член 46

Во случај на настапување на условите од член 43 на овој Правилник, за спроведување на избори за Претседател на Комората, соодветно се применуваат одредбите на овој Правилник кои се однесуваат на редовните избори за Претседател на Комората.

Собранието, на предлог на три Регионални одбори или 20 делегати на Собранието, одлучува кој од двајцата заменици на Претседателот ќе ја извршува функцијата Претседател на Комората до спроведување на нови редовни избори за Претседател на Комората и во рок од 60 дена ќе ги распише истите.

Во случај на настапување на условите од член 43 на овој Правилник, предвремените избори за Претседател на Комората нема да се распишат ако до редовните избори за Претседател на Комората има помалку од шест месеци.

### IX ПРЕОДНИ И ЗАВРШНИ ОДРЕДБИ

#### Член 47

Со денот на влегување на овој Правилник во сила престанува да важи Правилникот за избор и отповикување на членови во регионалните одбори, Собранието и Претседател на Стоматолошката комора на Македонија арх. бр. 02-1684/1 од 22.12.2017 година.

#### Член 48

Овој Правилник влегува во сила со денот на донесувањето.

Овој Правилник се објавува на веб-страната на Комората.

Скопје, 25.03.2022 година

СТОМАТОЛОШКА КОМОРА НА МАКЕДОНИЈА  
СОБРАНИЕ НА СКМ  
Претседател,  
д-р Оливер Манасиев

